

aṣṭama-vilāsaḥ

prātar-arcā-samāpanaḥ

śrī-caitanya-prabhum vande yat-pādāśraya-vīryataḥ |
saṅgrhṇāty ākaravrātād raṅko ratnāvalimayam ||1||

atha dhūpanam

tataś ca dhūpam utsrjya nīcais tan-mudrayārpayet |
kṛṣṇam saṅkīrtayan ghaṅṭam vāma-hastena vādayan ||2||

tathā ca **bahv-ṛca-parīśiṣṭe** --

dhūpasya vijane caiva dhūpenāṅga-vidhūpane |
nīrājaneṣu sarveṣu viṣṇor nāmāni kīrtayet ||3||
jaya-ghoṣam prakurvīta kārūṇyam cābhikīrtayet |
tathā maṅgala-ghoṣam ca jagad-bījasya ca stutim ||4||

anyatra ca --

tataḥ samarpayed dhūpam ghaṅṭa-vādya-jaya-svanaiḥ |
dhūpa-sthānam samabhyarcya tarjanya vāmayā hareḥ ||5||

tatra mantraḥ --

vanaspati-rasotpanno gandhādhyo gandha uttamaḥ |
aghreyaḥ sarva-devānam dhūpo 'yam pratigṛhyatam ||6||

atha dhūpaḥ

vāmana-purāṇe --

ruhikākhyam kaṇo dāru-sihlakam cāguruḥ sitā |
śaṅkho jāti-phalam śrīśe dhūpāni syuḥ priyaṇi vai ||7||

mūlāgame

sa-guggulv-aguru-śīra-sitājya-madhu-candanaiḥ |
sārāṅgāra-vinikṣiptaiḥ kalpayed dhūpam uttamam ||8||

viṣṇu-dharmottare ca --

tathaiva śubha-gandhā ye dhūpas te jagataḥ pateḥ |
vāsudevasya dharmajñair nivedya dānaveśvara ||9||

atha dhūpeṣu niṣiddham

na dhūparthe jīva-jatam ||10||

tatraivāpavādaḥ

vinā mṛgamadaṁ dhūpe jīva-jātaṁ vivarjayet ||11||

kālikā-purāṇe --

na yakṣa-dhūpaṁ vitaren madhavaya kadacana ||12||

agni-purāṇe –

na sallakijaṁ na tṛṇam na śalka-rasa-sambhṛtaṁ dhūpam |
pratyaṅga-nirmuktam dadyāt kṛṣṇāya buddhimān ||13||

atha dhūpana-māhātmyam

nārasimhe śrī-markandeya-satanika-samvade

mahiṣākhyam guggulum ca ājya-yuktaṁ sa-śarkaram |
dhūpaṁ dadāti rajendra narasimhasya bhaktimān ||14||
sa dhūpitaḥ sarva-dikṣu sarva-pāpa-vivarjitaḥ |
apsaro-gaṇa-yuktena vimānena virājatā |
vāyu-lokaṁ samāsādyā viṣṇu-loke mahīyate ||15||

skānde –

ye kṛṣṇa-guruṇā kṛṣṇam dhūpayanti kalau narāḥ |
sa-karpūreṇa rājendra kṛṣṇa-tulyā bhavanti te ||16||
sājyena vai guggulunā su-dhūpena janārdanam |
dhūpayitvā naro yāti padaṁ tasya sadā-śivaṁ ||17||
agurum tu sa-karpūra-divya-candana-saurabham |
dattvā nityam harer bhaktyā kulānām tārayec chatam ||18||

viṣṇu-dharmottara-trtiya-khaṇḍe –

dhūpanam uttamaṁ tadvat sarva-kama-phala-pradam |
dhūpaṁ turuṣkakaṁ dattvā vahnistoma-phalaṁ labhet ||19||
dattvā tu kṛtrimaṁ mukhyaṁ sarva-kāmān avāpnuyāt |
gandha-yukta-kṛtaṁ dattvā yajña-gosavaṁ āpnuyāt ||20||
dattvā karpūra-niryāsaṁ vājimedha-phalaṁ labhet |
vasante guggulaṁ dattvā vahnistomaṁ avāpnuyāt ||21||
grīṣme candana-sāreṇa rājasūya-phalaṁ labhet |
turuṣkasya pradānena pravṛṣy uttamatām labhet ||22||
karpūra-dānāc charadī rājasūyaṁ avāpnuyāt ||23||
hemante mrga-darpeṇa vājimedha-phalaṁ labhet |

śiśire 'guru-sarena sarva-medha-phalam labhet ||24||
padam uttamaṁ āpnoti dhūpa-daḥ puṣṭim aśnute |
dhūpa-lekha yathāivordhvam nityaṁ eva prasarpati |
tathāivordhva-gato nityaṁ dhūpa-dānād bhaven naraḥ ||25||

prahlāda-saṁhitāyām ca

yo dadāti harer dhūpam tulasī-kāṣṭha-vahninā |
śata-kratu-samaṁ puṇyaṁ go'yutaṁ labhate phalam ||26|| iti |

dhūpayec ca tathā samyak śrīmad-bhagavad-ālayam |
dhūpa-śeṣam tato bhaktyā svayaṁ seveta vaiṣṇavaḥ ||27||

tathā ca **brāhme** ambarisaṁ prati gautama-praśne --
dhūpa-śeṣam tu kṛṣṇasya bhaktyā bhajasi bhūpate |
kṛtvā cārātrikaṁ viṣṇoḥ sva-mūrdhnā vandase nṛpa ||28||

atha śrī-bhagavad-alaya-dhūpana-māhātmyam

kṛṣṇāguru-samutthena dhūpena śrīdharālayam |
dhūpayed vaiṣṇavo yas tu sa mukto narakārṇavat ||29||

dhūpa-śeṣa-sevana-māhātmyam

pādme śrī-gautamāmbariṣa-saṁvāde –

tīrtha-koṭi-śatair dhauto yathā bhavati nirmalaḥ |
karoti nirmalam dehaṁ dhūpa-śeṣas tathā hareḥ ||30||
na bhayaṁ vidyate tasya bhaumaṁ divyaṁ rāsātaḥ |
kṛṣṇa-dhūpāvaśeṣena yasyāṅgaṁ parivāsitaḥ ||31||
nāpado vipadas tasya bhavanti khalu dehinaḥ |
harer dattāvaśeṣena dhūpayed yas tanuṁ sadā ||32||
nāsaukhyam na bhayaṁ duḥkham nādhijam naiva rogajam |
yaḥ sevayed dhūpa-śeṣam viṣṇor adbhuta-karmaṇaḥ ||33||
krūra-sattva-bhayaṁ naiva na ca caura-bhayaṁ kvacit |
sevayitvā harer dhūpam nirmālyam padayor jalam ||34||

hari-bhakti-sudhodaye ca—

āghrāṇam yad dharer dattam dhūpocchiṣṭasya sarvataḥ |
tad-bhava-vyāla-daṣṭānām bhavet karma-viṣāpam ||35|| iti |

darśanād api dhūpasya dhūpa-dānādi-jam phalam |
sarvaṁ anye'pi vindanti tac cāgre vyatim eṣyati ||36||

atha dīpanam

tathaiṭa dīpaṃ utsṛjya prāgvad ghaṇṭam ca vādayan |
padābjād adṛg-abjāntam mudrayoccaiḥ pradīpayet ||37||

tatra mantraḥ

gautamīye—

su-prakāśo mahā-tejah sarvatas timirāpahaḥ |
sa-bāhyābhyantara-jyotir dīpo'yaṃ pratigr̥hyatām ||38||

atha dīpaḥ

dīpaṃ prajvalayet śaktau karpūrena ghr̥tena vā |
gavyena tatrāsāmārthye tailenāpi su-gandhinā ||39||

tathā ca nārādīya-kalpe—

sa-ghṛtam guggulam dhūpaṃ dīpaṃ go-ghṛta-dīpitam |
samasta-parivārāya haraye śraddhayārpayet ||40||

bhaviṣyottare—

ghṛtena dīpo dātavyo rājan tailena vā punaḥ ||41||

mahābhārate ca—

haviṣā prathamāḥ kalpo dvitīyāś cauṣadhorasaiḥ ||42||

atha dīpe niṣiddham

bhaviṣyottare—

vasā-majjādibhir dīpo na tu deyaḥ kadācana ||43||

mahābhārate—

vasā-majjāsthi-niryāsair na kāryaḥ puṣṭim icchata ||44||

viṣṇu-dharmottare tṛtīya-khaṇḍe—

nīla-rakta-daśam dīpaṃ prayatnena vivarjayet ||45||

kālikā-purāṇe—

dīpa-vṛkṣaś ca kartavyas taijāsādyaiś ca bhairava |
vṛkṣeṣu dīpo dātavyo na tu bhūmau kadācana ||46||

atha dīpa-māhātmyam

skānde brahma-nārada-saṁvāde—

prajvālya deva-devasya karpūrena ca dīpakam |
aśvamedham avāpnoti kulam caiva samuddharet ||47||

atraivānyatra ca—

yo dadāti mahī-pāla kṛṣṇasyāgre tu dīpakam |
pātakam tu samutsrjya jyotī-rūpaṁ labhet phalam ||48||

vārāhe—

dīpaṁ dadāti yo devi mad-bhaktyā tu vyavasthitaḥ |
nātrāndhatvaṁ bhavet tasya sapta-janmani sundari ||49||
yas tu dadyāt pradīpaṁ me sarvataḥ śraddhayānvitaḥ |
svayam-prabheṣu deṣeṣu tasyotpattir vidhīyate ||50||

hari-bhakti-sudhodaye—

dattam sva-jyotiṣe jyotir yad vistārayati prabhām |
tadvad dharyati saj-jyotir dātuḥ pāpatamo'pahaṁ ||51||

nārasimhe—

ghṛtena vātha tailena dīpaṁ prajvalayen naraḥ |
viṣṇave vidhivad bhaktyā tasya puṇya-phalam śṛṇu ||52||
vihāya pāpaṁ sakalam sahasrāditya-sa-prabhaḥ |
jyotiṣmatā vimānena viṣṇu-loke mahīyate ||53||

prahlāda-saṁhitāyām

ca tulasī-pavakenaiva dīpaṁ yaḥ kurute hareḥ |
dīpa-lakṣa-sahasraṇām puṇyam bhavati daityaja ||54|| iti |

paścād dīpaṁ ca tam bhaktyā mūrdhnā vandeta vaiṣṇavaḥ |

dhūpasyevekṣaṇāt tasya labhante'nye'pi tat phalam ||55||

kecic cānena dīpena śrī-mūrter mūrdhni vaiṣṇavaḥ |

nīrājanam ihecchanti mahā-nīrājane yathā ||56||

tathā ca rāmārcana-candrikāyām dhūpānantaram dīpa-prasaṅge—

ārātrikaṁ tu viṣama-bahu-varti-samanvitam |

abhyarcya rāmacandrāya vāma-madhyam athārpayet ||57||

namo dīpeśvarāyetyi dadyāt puṣpāñjalim tataḥ |

avadhūpyābhyarcya vādyair mūrdhni nīrājayet prabhum ||58|| iti |

ata eveṣyate tasya karābhyām vandanaṁ ca taiḥ |

nāma cārātrikety ādi vartyo'pi bahulāḥ samāḥ ||59||

prasaṅgāl likhyate'traiva śrīmad-bhagavad-ālaye |

dīpa-dānasya māhātmyam kārttikīyam ca tad vinā ||60||

atha śrī-bhagavad-ālaye dīpa-pradāna-māhātmyam

viṣṇu-dharmottare prathama-kāṇḍe [1.166.17ff, mixed up]—

dīpa-dānāt param dānam na bhūtaṁ na bhaviṣyati |
keśavāyatane kṛtvā dīpa-vṛkṣā-manoharam |
atīva bhrājate lakṣmyā divam āsādyā sarvataḥ ||61||
dīpa-mālām prayacchanti ye narāḥ śārṅgiṇo gr̥he |
bhavanti te candra-samāḥ svargam āsādyā mānavāḥ ||62||
dīpāgāraṁ naraḥ kṛtvā kūtāgāra-nibhaṁ śubham |
keśavālayam āsādyā loke bhāti sa śakravat ||63||
yathojjvalo bhaved dīpaḥ sampradātāpi yādava |
tathā nityojjvalo loke nākapṛṣṭhe virājate ||64||
sa-dīpe ca yathā dese cakṣūṁsi phalavanti ca |
tathā dīpasya dataro bhavanti sa-phalekṣanaḥ ||65||
ekādaśyām ca dvādaśyām prati-pakṣam tu yo naraḥ |
dīpaṁ dadāti kṛṣṇāya tasya puṇya-phalaṁ śṛṇu ||66||
suvarṇa-maṇi-muktāḍhyam manojñam ati-sundaram |
dīpa-mālā-kulam divyam vimānam adhirohati ||67||
padma-sutrodbhavam vartti gandha-tailena dīpakān |
virogaḥ subhagaś caiva dattvā bhavati mānavaḥ ||68||
dīpa-danam mahā-puṇyam anya-deveṣv api dhruvam |
kiṁ punar vāsudevasyānantasya tu mahātmanaḥ ||69||

tatraiva ṛtīya-khaṇḍe—

dīpaṁ cakṣuḥ-pradam dadyāt tathai vordhva-gati-pradam |
ūrdhvaṁ yathā dīpa-śikhā dātā cordhva-gatis tathā ||70||
yāvad akṣi-nimeśāṇi dīpo devālaye jvalet |
tāvad varṣa-sahasrāṇi nāka-pṛṣṭhe mahīyate ||71||

brhan-nāradiye vitihotraṁ prati yajñadhvajasya pūrva-janma-vṛtta-kathane—

pradīpaḥ sthāpitas tatra suratārthaṁ dvijottama |
tenāpi mama duṣkarma nihśeṣaṁ kṣayam agatam ||72||

viṣṇu-dharme ca—

viliyate sva-haste tu sva-tantre sati dīpakaḥ |
mahā-phalo viṣṇu-gr̥he na datto narakāya saḥ ||73||

nāradiye mohinīm prati śrī-rukmaṅgadoktau—

tiṣṭhantu bahu-vittāni dānārthaṁ vara-varṇini |
hṛdayāyāsa-kartṛṇi dīpa-dānād divam vrajet ||74||
tasyāpy abhāve subhage para-dīpa-prabodhanam |
kartavyam bhakti-bhāvena sarva-dānādhikaś ca yat ||75|| iti |

sada kala-višeṣe'pi bhaktyā bhagavad-ālaye |
mahā-dīpa-pradānasya mahimāpy atra likhyāte ||76||

atha mahādīpa-māhātmyam

viṣṇu-dharmottare prathama-khaṇḍe—

mahāvarttiḥ sadā deyā bhūmi-pāla mahā-phalā |
kṛṣṇa-pakṣe višeṣeṇa tatrāpi sa višeṣataḥ ||77||
amāvasyā ca nirdiṣṭā dvādaśī ca mahāphalā |
aśva-yujyām atītāyām kṛṣṇa-pakṣas ca yo bhavet ||78||
amāvasyā tadā puṇyā dvādaśī ca višeṣataḥ |
devasya dakṣiṇe pārśve deyā taila-tulā nṛpa ||79||
palāṣṭaka-yutām rājan vartti tatra ca dāpayet |
vāsasā tu samagreṇa sopavāso jitendriyaḥ ||80||
mahāvartti-dvayam idaṁ sakṛd dattvā mahāmate |
svar-lokaṁ su-ciraṁ bhuktvā jāyate bhū-tale yadā ||81||
tadā bhavati lakṣmīvān jaya-draviṇa-samyutaḥ |
rāṣṭre ca jāyate svasmin deśe ca nagare tathā ||82||
kule ca rāja-śārdūla tatra syād dīpavat-prabhaḥ |
pratyujjvalas ca bhavati yuddheṣu kalaheṣu ca ||83||
khyātim yāti tathā loka sad-guṇānām ca sad-guṇaiḥ |
ekam apy atha yo dadyād abhīṣṭatamayor dvayoḥ ||84||
manuṣye sarvam āpnoti yad uktaṁ te mahānagha |
svarge tathātvam āpnoti bhoga-kāle tu yādava ||85||
samānyasya tu dīpasya rājan dānaṁ mahāphalam |
kiṁ punar mahato dīpasyātreyatta na vidyate ||86||

atha sona-malinadi-vastra-varttya dīpa-dana-nisedhaḥ

śoṇaṁ vādarakaṁ vastraṁ jīrṇaṁ malinam eva ca |
upabhuktaṁ na vā dadyāt varttikārthaṁ kadācana ||87|| iti |

svayam anyena vā dattaṁ dīpān na śrī-harer haret |
nirvāpayen na himsāc ca śubhaṁ icchan kadācana ||88||

atha dīpa-nirvāpanādi-doṣaḥ

viṣṇu-dharmottare prathama-khaṇḍe—

dattvā dīpo na hartavyas tena karma vijānatā |
nirvāpanaṁ ca dīpasya himsanaṁ ca vigarhitam ||89||
yaḥ kuryād dhimsanaṁ tena karmaṇā puṣpatekṣaṇaḥ |

dīpa-hartā bhaved andhaḥ kaṇo nirvāṇa-kṛd bhavet ||90||

viṣṇu-dharme ca nārakān prati śrī-dharmarājoktau—
yuṣmābhir yauvanonmādam uditair avivekibhiḥ |
dyutodyotaya govinda-gehād dīpaḥ purā hṛtaḥ ||91||
tenādya narake ghore kṣut-tṛṣṇā-paripīditāḥ |
bhavanti patitās tivre śīta-vāta-vidāritāḥ ||92||

tatraiva śrī-pulastyoktau ca—
tasmād āyātane viṣṇor dadyād dīpān dvijottama |
tāmś ca dattvā na himseta na ca taila-viyojitān ||93||
kurvīta dīpa-hantā ca mūko'ndho jāyate mṛtaḥ |
andhe tamasi duṣpare narake pacyate kila ||94||

bhūmau dīpa-dana-nisedhaḥ

kālikā-purāṇe—
dīpa-vṛkṣaś ca kartavyas taijāsādyaiś ca bhairava |
vṛkṣeṣu dīpo dātavyo na tu bhūmau kadācana ||95||

atha naivedyaṁ

dattvā puṣpāñjalim pītham padyam ācamanam tathā |
kṛtvā pātreṣu kṛṣṇāyārpayed bhojyam yathā-vidhi ||96||

atha naivedyārpana-vidhiḥ

astram japtvāmbunā prokṣya naivedyam cakra-mudrayā |
samrakṣya prokṣayed vāyu-bīja-japta-jalena ca ||97||
tena samśoṣya tad-doṣam agni-bījam ca dakṣiṇe |
dhyātvā kara-tale'nyat tat pṛṣṭhe samyojya darśyate ||98||
tad-uttha-vahninā tasya śuṣka-doṣam hṛdā dahet |
tataḥ kara-tale savye'mṛta-bījam vicintayet ||99||
tat-pṛṣṭhe dakṣiṇam pani-talam samyojya darśayet |
tad-utthayā nivedyam tat siced amṛta-dhārayā ||100||
jalena mūla-japtena prokṣya tac cāmṛtātmakam |
sarvam vicintya samspṛśya mūlam vārāṣṭakam jayet ||101||
amṛti-kṛtya tad dhenu-mudrayā salilādibhiḥ |
tac ca kṛṣṇam ca sampūjya gṛhitvā kusumāñjalim ||102||
śrī-kṛṣṇam prārthya tad-vaktrāt tejo dhyātvā vinirgatam |
samyojya ca nivedyaitat patram vāmena samspṛśan ||103||

dakṣeṇa pāṇinādāya gandha-puṣpānvitam̐ jalam̐ |
svāhāntam̐ mūlam̐ uccārya taj-jalam̐ viṣṭjed bhuvī ||104||
tat pāṇibhyām̐ samutthāya nivedyam̐ tulasī-yutam̐ |
patrādhyam̐ tasya mantreṇa bhaktyā bhāgavate'rpayet ||105||

nivedana-mantraś cayam̐—
nivedayami bhavate jusanedam̐ havir hare ||106|| iti |

amṛtopastaranam̐ asi svāhety uccārayan hareḥ |
dattvātha vidhivad vāri-gaṇḍūṣam̐ vāma-pāṇinā |
darśayed grāsa-mudrām̐ tu praphullotpala-sannibham̐ ||107||
prāṇādi-mudrā-hastena dakṣiṇena tu darśayet |
mantrais̐ caturthī-svāhāntais̐ tārādyais̐ tat-tad-āhvayaiḥ̐ ||108||
tataḥ sprśam̐s̐ ca karayor aṅguṣṭhābhyām̐ anāmike |
pradarśayen nivedyasya mudrām̐ tasya manum̐ japan̐ ||109||

mantraś cāyam̐ **krama-dīpikāyām̐** [4.62] --
nandajo'mbumanu-bindu-yuñ natīḥ̐
pārśva-rā-marud-avātmane ni ca |
ruddha-ñe-yuta-nivedyam̐ ātma-bhūr
māsa-pārśvam̐ anilas tathā'mi-yuk̐ ||110||

nivedyasya manutvena svābhīṣṭam̐ manum̐ eva te |
ekāntino japantas tu grāsa-mudrām̐ vitanvate ||111||
na ca dhyāyante te kṛṣṇa-vaktrāt tejo-vinirgamam̐ |
mañjula-vyavahāreṇa bhojayanti harim̐ mudā ||112||

anyatra ca—
śālī-bhaktam̐ su-bhaktam̐ śīsira-kara-sitam̐ pāyasam̐ pūpa-sūpam̐
lehyam̐ peyam̐ su-cūṣyam̐ sitam̐ amṛta-phalam̐ ghārikādyam̐ sukhādyam̐ |
ājyam̐ prājyam̐ samijyam̐ nayana-ruci-karam̐ vājikaila-marīca-
svādiyaḥ̐ śākarāji-parikaram̐ amṛtāhāra-joṣam̐ juṣasva ||113||

kim̐ ca—**garuḍa-purāṇe**—
naivedyam̐ parayā bhaktyā ghaṇṭādyair̐ jaya-nisvanaiḥ̐ |
nīrājanaiś̐ ca haraye dadyād̐ dipāsanam̐ budhaḥ̐ ||114||

atha naivedya-patrāṇi

skānde śrī-brahma-nārada-saṁvāde—
naivedya-pātram̐ vakṣyāmi keśavasya mahātmanah̐ |
hairaṇyam̐ rajatam̐ tāmram̐ kaṁsyam̐ mṛn-mayam̐ eva ca |
palāsam̐ padma-pātram̐ ca pātram̐ viṣṇor̐ ati-priyam̐ ||115||

viṣṇu-dharmottare—

patraṅgām tu pradānena narakam ca na gacchati ||116||

patra-parimanam

devī-purāṇe—

ṣaṭ-triṁśad-aṅgulaṁ pātram uttamaṁ parikīrtitam |
madhyamaṁ ca tribhāgonam kanyasaṁ dvādaśaṅgulaṁ |
vasv-aṅgula-vihīnam tu na pātram kārayet kvacit ||117||

atha bhojyani

ekādaśa-skānde (11.27.34)—

guḍa-pāyasa-sarpīmṣi saṣkulyāpūpa-modakān |
saṁyāva-dadhi-sūpāms ca naivedyam sati kalpayet ||118||

kim ca—(11.11.41)—

yad yad iṣṭatamaṁ loke yac cāti-priyam ātmanaḥ |
tat tan nivedayen mahyam tad ānantiyāya kalpate ||119||

aṣṭama-skānde— (8.16.52)—

naivedyam cādhi-guṇavad dadyāt puruṣa-tuṣṭi-dam ||120||

baudhāyana-smṛtau ca—

nānā-vidhāna-pānais ca bhakṣanādyair manoharaiḥ |
naivedyam kalpayed viṣṇos tad-abhāve ca pāyasaṁ
kevalam ghṛta-samyuktaṁ ||121||

vāmana-purāṇe---

haviṣā saṁskṛtā ye ca yava-godhūma-śalayaḥ |
tila-mudgādayo māśā vrīhayaś ca priyā hareḥ ||122||

gāruḍe—

annaṁ catur-vidham puṇyam guṇādhyam cāmṛtopamam |
niṣpaṅgam sva-gr̥he yad vā śraddhayā kalpayed dhareḥ ||123||

bhaviṣye—

puṣpaṁ dhūpaṁ tathā dīpaṁ naivedyam su-manoharam |
khaṇḍa-ladḍuka-śrī-vesta-kāsārāsoka-vartikāḥ ||124||
svastikollasika-dugdha-tila-veṣṭa-kilāṭikāḥ |
phalāni caiva pakvāni nāgaraṅgādikāni ca ||125||
anyāni vidhinā dattvā bhakṣyāṇi vividhāni ca |
evam ādini dāpayed bhaktito nrpa ||126||

vārāhe—

yas tu bhāgavato devi annād yena tu prīṇayet |
prīṇitas tiṣṭhate'sau vā bahu-janmāni mād'havi ||127||
sarva-vrīhi-mayaṁ gṛhyam śubhaṁ sarva-rasānvitam |
mantreṇa me pradīyeta na kimcid api saṁspr̥śet ||128||
iṅgudi-phala-bilvāni badarāmalakāni ca |
kharjurāmś cāsanāmś caiva mānavāmś ca parūśakān ||129||
śāloḍḍambarikāmś caiva tathā plakṣa-phalāni ca |
paippalaṁ kaṅṭakīyaṁ ca tumburum ca priyaṅgukam ||130||
marīcaṁ śimśa-pākam ca bhallātakara-mardakam |
drākṣām ca dāḍimaṁ caiva piṅḍa-kharjūram eva ca ||131||
sauvīram kelikaṁ caiva tathā śubha-phalāni ca |
piṅḍāraka-phalaṁ caiva punnāga-phalam eva ca ||132||
śamīm caiva kavīram ca kharjūraka-mahāphalam |
kumudasya phalaṁ caiva vaheḍaka-phalaṁ tathā ||133||
ajaṁ karkoṭakam caiva tathā tala-phalāni ca |
kadambaḥ kaumudaṁ caiva dvi-vidhaṁ sthala-kañjayoḥ ||134||
piṅḍikaṅḍeti vikhyātaṁ vaiśa-nīpaṁ tataḥ param |
madhu-kaṅḍeti vikhyātaṁ māhiśaṁ kaṅḍam eva ca ||135||
kara-mardaka-kandaṁ ca tathā nilotpalasya ca |
mr̥ṇālaṁ pauṣkaraṁ caiva śālūkasya phalaṁ tathā ||136||
ete cānye ca bahavaḥ kāṅḍa-mūla-phalāni ca |
etāni copayojyāni ye mayā parikalpitāḥ ||137||
mūlakasya tataḥ śākam ciñca-śākam tathaiva ca |
śākam caiva kalāyasya sarṣapasya tathaiva ca ||138||
vaiśakasya tu śākam ca śākam eva kalambikam |
ādrakasya ca śākam vai pālaṅkaṁ śākam eva ca ||139||
ambiloḍḍaka-śākam ca kāśaṁ kaumārakaṁ tathā |
śuka-maṅḍala-patraṁ ca dvāv eva taru-vānakau ||140||
carasya caiva śākam ca madhu-koḍḍumbaram tathā |
ete cānye ca bahavaḥ śataśo'tha sahasraśaḥ |
karmaṇyās caiva sarve vai ye mayā parikīrtitāḥ ||141||
vrīhiṇām ca pravakṣyāmi upayogāmś ca mād'havi |
eka-cittaṁ samād'hāya tat sarvaṁ śṛṇu sundari ||142||
dharmād'harmika-raktaṁ ca su-gandhaṁ rakta-śālikam |
dīrghaśūkam mahāśālim vara-kuṅkuma-patram ||143||
grāma-śālim samadrāsām sa-śrīśām kuśa-śālikām |
yavās ca dvi-vidhā jñeyāḥ karmaṇyā mama sundari ||144||
karmaṇyās caiva mudgās ca tilāḥ kṛṣṇāḥ kulatthakāḥ |
godhūmakam mahā-mudga-mudgāṣṭakam avāṭa-jit ||145||
karmaṇy etāni cuktāni vyajanāni priyānvitān |
pratigr̥hṇāmy ahaṁ hy etān sarvān bhāgavatān priyān ||146||

kim ca--

ye mayai vopayojyāni gavyam dadhi payo ghṛtam ||147||

skānde ca brahma-nārada-sarivāde—
haviḥ śalyodanam divyam ājya-yuktaṁ sa-śarkaram |
naivedyam deva-devāya yāvakaṁ pāyasaṁ tathā ||148||
naivedyānām abhāve tu phalāni vinivedayet |
phalānām apy abhāve tu tṛṇa-gulmauśadhīr api ||149||
auśadhīnām alābhe tu toyam ca vinivedayet |
tad-alābhe tu sarvatra mānasaṁ pravaraṁ smṛtam ||150||

skānde mahendram prati śrī-nārada-vacanam—
yacchanti tulasī-śakam śrutam ye mādhavāgrataḥ |
kalpāntam viṣṇu-loke tu vasanti pitṛbhiḥ saha ||151||

atha naivedya-niṣiddhāni

hārīta-smṛtau—
nābhakṣyam naivedyārthe bhakṣyesv apy ajā-mahiṣī-kṣīram pañca-nakhā
matsyāś ca ||152||

dvārakā-māhātmye—
nīlī-kṣetraṁ vāpayanti mūlakam bhakṣayanti ye |
naivāsti narakottārah kalpa-koṭi-śatair api ||153||

vārāhe—
māhiṣam cāvikaṁ cājam ayajñīyam udāhṛtam ||154||

kim ca—
māhiṣam varjayen mahyam kṣīram dadhi ghṛtam yadi ||155||

viṣṇu-dharmottare tṛtīya-khaṇḍe—
abhakṣyam capy ahṛdyam ca naivedyam na nivedayet |
keśa-kīṭāvapannaṁ ca tathā cāvihitam ca yat ||156||
mūṣikā-lāngulopetam avadhūtam avakṣutam |
uḍḍumbaraṁ kapittham ca tathā danta-śatham ca yat |
evam ādīni devāya na deyaṇi kadācana ||157||

athābhakṣyāni

kaurme—
vṛntākam jālikā-śakam kusumbhāśmantakam tathā |
palāṇḍum laṣunam śuklam niryāsam caiva varjayet ||158||
grñjanam kiṁśukam caiva kukuṇḍam ca tathāiva ca |

uḍumbaram alābuṁ ca jagdhvā patati vai dvijaḥ ||159||

vaiṣṇave—

bhuñjītoddhṛta-sārāṇi na kadācin nareśvara ||160||

skānde—

na bhakṣayati vṛntākam tasya dūrataro hariḥ ||161||

kim cānyatra—

dorbhyām pādbhyām ca jānubhyām urasā śirasā dṛṣā |

manasā vacasā ceti praṇāmo'ṣṭāṅga īritaḥ || 162 ||

jānubhyām caiva bāhubhyām śirasā vacasā dhiyā |

pañcāṅgakaḥ praṇāmaḥ syāt pūjāsu pravaraḥ imau || 163 ||

ata evoktaṁ yāmale—

yatra madyaṁ tathā māmsam tathā vṛntāka-mūlake |

nivedayen naiva tatra harer aikāntikī ratiḥ ||164||

atha naivedyārpana-māhātmyam

skānde—

naivedyāni manojñāni kṛṣṇasyāgre nivedayet |

kalpāntaṁ tat-pitṛṇaṁ tu tṛptir bhavati śāśvatī ||165||

phalāni yacchate yo vai suhṛdyāni nareśvara |

kalpāntaṁ jāyate tasya sa-phalaṁ ca manorathaḥ ||166||

nārasimhe—

haviḥ śālyodanaṁ diyyam ājya-yuktaṁ sa-śarkaram |

nivedya narasimhāya yāvakaṁ pāyasam tathā ||167||

samās taṇḍula-śaṅkhyāyā yāvatyas tāvatir nṛpa |

viṣṇu-loke mahā-bhogan bhuñjānas te sa-vaiṣṇavāḥ ||168||

viṣṇu-dharmottare—

anna-das tṛptim āpnoti svarga-lokaṁ ca gacchati |

dattvā ca samvibhāgāya tathaivānnam atandritaḥ |

trailokya-tarpite puṇyam tat-kṣanāt samavāpnuyāt ||169||

akṣayyam anna-pānam ca pitṛbhyaś copatiṣṭhate |

odanaṁ vyajanopetam dattvā svargam avāpnuyāt ||170||

paramānnaṁ tathā dattvā tṛptim āpnoti śāśvatim |

viṣṇu-lokam avāpnoti kulam uddharate tathā ||171||

ghṛtaudana-pradānena dīrgham āyur avāpnuyāt |

dadhy-odana-pradānena śriyam āpnoty anuttamām ||172||

kṣīrodana-pradānena dīrgha-jīvitam āpnuyāt |

ikṣūṇām ca pradānena param saubhāgyam aśnute ||173||

ratnānām caiva bhāgī syāt svarga-lokaṁ ca gacchati |
 phāṇitasya pradānena agny-ādhāna-phalaṁ labhet ||174||
 tathā guḍa-pradānena kāmītibhīṣtam āpnuyāt ||175||
 nivedyekṣu-rasaṁ bhaktyā paraṁ saubhāgyam āpnuyāt |
 sarvān kāmān avāpnoti kṣaudraṁ yaś ca prayacchati ||176||
 tad eva tuhitopetam rājasūyam avāpnuyāt |
 vahniṣṭomam avāpnoti yavākasya nivedakaḥ |
 ati-rātram avāpnoti tathā pūpa-nivedakaḥ ||177||
 vaidalānām ca bhakṣyāṇām dānāt kāmān avāpnuyāt |
 dīrgha-jīvitam āpnoti ghr̥ta-pūra-nivedakaḥ ||178||
 modakānām pradānena kāmān āpnoty abhīpsitān ||179||
 nānā-vidhānām bhakṣyāṇām dānāt svargam avāpnuyāt |
 bhojaniya-pradānena tṛptim āpnoty anuttamām ||180||
 tathā lehya-pradānena saubhāgyam adhigacchati |
 bala-varṇam avāpnoti cūṣyāṇām ca nivedane ||181||
 kulmāṣollāsika-dātā vahny-ādheyam phalaṁ labhet |
 tathā kṛṣāra-dānena vahniṣṭomam avāpnuyāt ||182||
 dhanānām kṣaudra-yuktānām lājānām ca nivedakaḥ |
 mukhyam caiva śaktūnām vahniṣṭomam avāpnuyāt ||183||
 vānaprasthāśritam puṇyam labhec chāka-nivedakaḥ |
 dattvā haritakaṁ caiva tad eva phalam āpnuyāt ||184||
 dattvā śākāni ramyāṇi viśokas tv abhijāyate |
 dattvā ca vyajanārthāya tathopakaraṇāni ca ||185||
 su-kule labhate janma kanda-mūla-nivedakaḥ |
 nīlotpala-vidarīṇām taruṭasya tathā dvijaḥ ||186||
 kanda-dānād avāpnoti vānaprastha-phalaṁ śubham |
 trapuṣer vārukam dattvā puṇḍarīka-phalaṁ labhet ||187||
 karkandhu-vadare dattvā tathā pāraivataṁ kalam |
 parūṣakam tathābhraṁ ca panasam nārikelakam ||188||
 bhavyam mocam tathā cocam kharjūram atha dāḍimam |
 āmrātaka-sruvāmlōṭa-phala-māna-priyālakam ||189||
 jambū-bilvāmalaṁ caiva jātyam viṇātakaṁ tathā |
 nāraṅga-bīja-pūre ca bīja-phalgu-phalany api ||190||
 evam ādīni divyani yaḥ phalāni prayacchati |
 tathā kandāni mukhyāni deva-devāya bhaktitaḥ ||191||
 kriyā-sāphalyam āpnoti svarga-lokaṁ tathaiva ca |
 prāpnoti phalam ārogyam mṛdvīkānām nivedakaḥ ||192||
 rasān mukhyān avāpnoti saubhāgyam api cottamam |
 āmrair abhyarcya deveṣam aśvamedha-phalaṁ labhet ||193||

kim ca—

mocakam panasam jambū tathānyat kumbhāli-phalam |
 prācīnāmalakam śreṣṭham madhukoḍḍumbarasya ca |
 yatna-pakvam api grāhyam kadālī-phalam uttamam ||194||

hari-bhakti-sudhodaye ca—

yat kiñcid alpaṁ naivedyam bhakta-bhakti-rasa-plutam |
pratibhojayati śrīśas tad-dātṛṇ sva-sukhaṁ drutam iti ||195||
tataḥ prāgyad vicitrāṇi panakāny uttamāni ca |
su-gandhi śītalāṁ svacchaṁ jalam apy arpayet tataḥ ||196||

atha panakāni, tan-māhātmyaṁ ca

viṣṇu-dharmottare—

pānakāni su-gandhīni śītalāni viśeṣataḥ |
nivedya deva-devāya vājimedham avāpnuyāt ||197||
tvagelā-nāga-kusuma-karpūra-sita-saṁyutaiḥ |
sitā-kṣaudra-guḍopetair gandha-varṇa-guṇānvitaiḥ ||198||
bīja-pūraka-nāraṅga-sahakāra-samanvitaiḥ |
rājasūyam avāpnoti panakair viniveditaiḥ ||199||
nivedya nārikelāmbu-vahniṣṭoma-phalāṁ labhet |
sarva-kāma-vahā nadyo nityaṁ yatra manoramāḥ |
tatra pāna-pradā yānti yatra rāmā guṇānvitāḥ ||200|| iti |

itthaṁ samarpya naivedyam dattvā javanikaṁ tataḥ |
bahir-bhūya yathā-sakti japam sandhyānam ācaret ||201||

atha dhyānam

brahmeśādyaiḥ parita ṛṣibhiḥ sūpaviṣṭaiḥ sameto
lakṣmyā śiñjad-valaya-karayā sādaraṁ vījyamana |
marma-kṛīḍa-prahasita-mukho hāsayan pañkti-bhoktṛṇ
bhunkte pātre kanaka-ghaṭite ṣaḍ-rasaṁ śrī-rameśaḥ ||202|| iti |

ekantibhiś cātma-kṛtaṁ sa-vayasyasya gokule |
yaśodā-lālyamānasya dhyeyaṁ kṛṣṇasya bhojanam ||203||

atha homaḥ

nityaṁ cāvaśyakaṁ homaṁ kuryāt śakty-anusārataḥ |
homāśaktau tu kurvīta japam tasya catur-guṇam ||204||
ke'py evaṁ manvate'vaśyam nitya-homaṁ sadācaret |
puraścaraṇa-homasyaśaktau hi sa vidhir mataḥ ||205||
pūrvam dikṣā-vidhau homa-vidhiś ca likhitaḥ kiyān |
tad-vistāraś ca vijñeyas tat-tac-chāstrāt tad-icchubhiḥ ||206||
samāptim bhojane dhyātvā dattvā gaṇḍūśikam jalam |

amṛtāpidhānam asi svāhety uccārayet sudhīḥ ||207||
viśṛjed deva-vaktre tat tejaḥ saṁhāra-mudrayā |
naikantī tejaśaḥ kuryān niṣkrāntim iva saṅkramam ||208||

atha bali-dānam

tato javanikā vidvān apasārya yathāvidhi |
viśvaksenāya bhagavan-naivedyāmśam nivedayet ||209||

tathā ca **pañcarātre** śrī-nārada-vacanam—
viśvaksenāya dātavyam naivedyam tac-chatāmśakam |
pādodakam prasadam ca liṅge caṇḍeśvarāya ca ||210||

tad-vidhiḥ

mukhyād isānataḥ pātrān naivedyāmśam samuddharet |
sarva-deva-svarupāya parāya parameṣṭhine ||211||
śrī-kṛṣṇa-seva-yuktāya viśvaksenāya te namaḥ |
ity uktvā śrī-harer vāme tīrtha-klinnam samarpayet ||212||
satamsam vā sahasrāmśam anyathā niṣphalam bhavet ||213||
paścāc ca balir ity ādi ślokāv uccārya vaiṣṇavaḥ |
sarvebhyo vaiṣṇavebhyas tac-chatāmśam vinivedayet ||214||

tau ca ślokau –
balir vibhīṣaṇo bhīṣmaḥ kapilo nārado'ṛjunaḥ |
prahlādaś cāmbarīṣaś ca vasur vāyu-sutaḥ sivaḥ ||215||
viśvaksenoddhavākrūraḥ sanakādyāḥ śukādayaḥ |
śrī-kṛṣṇasya prasādo'yam sarve gṛhṇantu vaiṣṇavāḥ ||216||

idam yadyapi yujyeta darpaṇārpaṇataḥ param |
tathāpi bhakta-vātsalyāt kṛṣṇasyātrāpi sambhavet ||217||

atha bali-dana-māhātmyam

nārasimhe—
tatas tad-anna-śeṣeṇa pārśadebhyaḥ samantataḥ |
puṣpākṣatair vimiśreṇa balim yas tu prayacchati ||218||
balinā vaiṣṇavenātha tṛptaḥ santo divaukaśaḥ |
śāntim tasya prayacchanti śriyam ārogyam eva ca ||219||

atha jala-gandusady-arpanam

upalipyā tato bhūmim punar gāṇḍūṣikāṃ jalam |
dadyāt trir agre kṛṣṇasya tato'smai danta-sodhanam ||220||
punar ācamanam dattvā śrī-pāṇyoh śrī-mukhasya ca |
mārjanāyāmsukam dattvā sarvāṅy aṅgāni mārjayet ||221||
paridhāpy apare vastre punar dattvāsanāntaram |
padyam ācamanīyam ca pūrvavat punar arpayet ||222||
candanāguru-cūrṇādi pradadyāt kara-mārjanam |
karpūradya-āsyā-vāsam ca tāmbūlam tulasīm api ||223||

atha mukha-vasadi-māhātmyam

viṣṇu-dharmottare trtīya-khaṇḍe—

pūga-jāti-phalam dattvā jāti-patram tathaiva ca |
lavaṅga-phala-kakkola-mela-kata-phalam tathā ||224||
tāmbūlinām kiśalayam svarga-lokam avāpnuyāt |
saubhāgyam atulam loke tathā rūpam anuttamam ||225||

skānde—

tāmbūlam ca sa-karpūram sa-pūgam nara-nāyaka |
kṛṣṇāya yacchati prītyā tasya tuṣṭo hariḥ sadā ||226||

atha punar gandharpanam

divyam gandham punar dattvā yatheṣṭam anulepanaiḥ |
divyair vicitraiḥ śrī-kṛṣṇam bhakti-cchedena lepayet ||227||
ramyāni cordhva-puṇḍrāni sad-varṇena yathāspadam |
su-gandhinānulepena kṛṣṇasya racayettarām ||228||

tathā cāgame dhyāna-prasaṅge—

lalāṭe hṛdaye kuṣṭhau kaṇṭhe bahvoś ca pārśvayoh |
virājatordhva-puṇḍreṇa sauvarṇena vibhūṣitam ||229|| iti |

divyāni kañcukoṣṇīṣa-kāñcy-ādīni parāṅy api |
vastrāni su-vicitrāni śrī-kṛṣṇam paridhāpayet ||230||
tato divya-kirīṭādi-bhūṣaṇani yathā-ruci |
vicitra-divya-mālyāni paridhāpya vibhūṣayet ||231||

atha mahārajopacararpanam

tataś ca cāmara-cchatra-pādukādīn parān api |
mahārajopacārāmś ca dattvādarśam pradarśayet ||232||

viṣṇu-dharmottare—

yathādeśam yathā-kalam rāja-liṅgam surālaye |
dattvā bhavati rājaiva nātra kāryā vicāraṇā ||233||

tatra cāmara-māhātmyam

tathā cāmara-dānena śrīmān bhavati bhū-tale |
mucyate ca tathā pāpaiḥ svarga-lokam ca gacchati ||234||

chatrasya māhātmyam

tatraiva—

chatram bahu-śalākam ca jhallarī-vastra-samyutam |
divya-vastraiḥ ca samyuktam hema-daṇḍa-samanvitam ||235||
yaḥ prayacchati kṛṣṇasya chatra-lakṣa-yutair vṛtaḥ |
prārthyate so'maraiḥ sarvaiḥ krīḍate pitṛbhiḥ saha ||236||

tatraiva vānyatra—

rājā bhavati loke'smin chatram dattvā dvijottamaḥ |
nāpnoti ripujam duḥkham saṅgrāme ripu-jid bhayet ||237||
upānat-sampradānena vimānam adhirohati |
yatheṣṭam tena lokeṣu vicaraty amara-prabhaḥ ||238||

dhvajasya māhātmyam

tatraiva—

lokeṣu dhvaja-bhūtaḥ syād dattvā viṣṇor varam dhvajam |
śakra-lokam avāpnoti bahūn abda-gaṇān naraḥ ||239||

kim ca—

yuktaṁ pīta-patākābhir nivedya garuḍa-dhvajam |
keśavāya dvija-śreṣṭhaḥ sarva-loke mahiyate iti ||240||
yat-prasāde dhvajāropa-māhātmyam likhitaṁ purā |
tad atrāpy akhilaṁ jñeyam tatrātratyam idaṁ tathā ||241||

kim ca **bhaviṣye**—

viṣṇor dhvaje tu sauvarṇam daṇḍam kuryād vicakṣaṇaḥ |
patākā cāpi pītā syād garuḍasya samīpa-gā ||242||

vyajanasya māhātmyam

viṣṇu-dharmottare—

tala-vr̥ṇta-pradānena nirvṛtiṃ prāpnuyāt param ||243||

vitanasya mähātmyam

tatraiva—

vitānaka-pradānena sarva-pāpaiḥ pramucyate |
param nirvṛtiṃ āpnoti yatra tatrābhijāyate ||244||

khadgadīnām mähātmyam

dattvā nistrimśakān mukhyān śatrubhir nābhibhūyate |
dattvā tad-bandhanam mukhyam agny-ādheya-phalam labhet ||245||

kim ca—

patad-graham tathā dattvā śubhadas tv abhijāyate |
pāda-pīṭha-pradānena sthānam sarvatra vindati ||246||
darpaṇasya pradānena rūpavān darpavān bhavet |
mārjayitvā tathā tam ca śubhagas tv abhijāyate ||247||
yat kiñcid deva-devāya dadyād bhakti-samanvitaḥ |
tad evākṣayam āpnoti svarga-lokam sa gacchati ||248||

kim ca, vāmana-purāṇe śrī-baliṃ prati śrī-prahlādoktau—

śraddadhānair bhakti-parair yāny uddīśya janārdanam |
bali-dānāni dīyante akṣayāni vidur budhaḥ ||249||
atrāpi kecid icchanti dattvā puṣpāñjali-trayam |
pūrvokta daśa śaṅkhādya mudrāḥ sandarśayet ||250|| iti |

atha gīta-vadya-nṛtyani

tato vicitrair lalitaiḥ kārīṭair vā svayam kṛtaiḥ |
gītair vādyaiś ca nṛtyaiś ca śrī-kṛṣṇam paritoṣayet ||251||

atha tatra niṣiddham

nṛtyādi kurvato bhaktān nopaviṣṭo`valokayet |
na ca tiryag vrajet tatra taiḥ sahāntarayan prabhum ||252||

tathā coktam—

nṛtyantam vaiṣṇavam harsād āsīno yas tu paśyati |

khañjo bhavati rājendra so'yaṁ janmani janmani ||253||

kim ca—

nṛtyatām gāyatām madhye bhaktānām keśavasya ca |
tān ṛte yas tiro yāti tiryag-yoniṁ sa gacchati ||254||

atha gītadi-māhātmyam

adau samanyataḥ

nārasimhe—

gīta-vādyādikaṁ nāṭyam śaṅkha-turyādi-nisvanam |
yaḥ kārayati viṣṇos tu sandhyāyām mandire naraḥ |
sarva-kāle viśeṣeṇa kāmagaḥ kāma-rūpavān ||255||
su-saṅgīta-vidagdhaiś ca sevyamāno'psaro-gaṇaiḥ |
mahārheṇa vimānena vicitreṇa virājatā |
svargāt svargam anuprāpya viṣṇu-loke mahīyate ||256||

skānde viṣṇu-nārada-saṁvāde—

gītām vādyam ca nṛtyam ca nāṭyam viṣṇu-kathām mune |
yaḥ karoti sa puṇyātmā trailokyopari saṁsthitaḥ ||257||

bṛhan-nāradīye śrī-yama-bhagīratha-saṁvāde—

devatāyatane yas tu bhakti-yuktaḥ pranṛtyati |
gītāni gāyaty athavā tat-phalam śṛṇu bhū-pate ||258||
gandharva-rājatām gaṇair nṛtyād rudra-gaṇeśatām |
prāpnoty aṣṭa-kulair yuktas tataḥ syān mokṣa-bhān naraḥ ||259||

laiṅge śrī-mārkaṇḍeyāmbarīṣa-saṁvāde—

viṣṇu-kṣetre tu yo vidvān kārayed bhakti-samyutaḥ |
gana-nṛtyādikaṁ caiva viṣṇv-ākhyam ca kathām tathā ||260||
jātiṁ smr̥tiṁ ca medhām ca tathaiva paramām sthitim |
prāpnoti viṣṇu-sālokyam satyam etan nārādhipa ||261||

anyatra ca śrī-bhagavad-uktau—

viṣṛjya lajjām yo'dhīte gāyate nṛtyate'pi ca |
kula-koṭi-samāyukto labhate māmakaṁ padam ||262||

ata evoktam—

bhārate nṛtya-gīte tu kuryāt svābhāvike'pi vā |
svābhāvikena bhagavān prīṇātīty āha śaunakaḥ ||263||

ata eva nāradīye—

viṣṇor gītām ca nṛtyam ca naṭānām ca viśeṣataḥ |

brahman brāhmaṇa-jātīnām kartavyam nitya-karma-vat ||264||

kintu **smṛtau**---

gīta-nṛtyāni kurvīta deva-dvijādi-tuṣṭaye |
na jīvanāya yuñjīta vipro pāpa-bhiyā kvacit ||265||

evaṁ kṛṣṇa-prīṇanatvād gītāder nityatā parā |
saṁsiddhair aviśeṣena jñeyā sā hari-vasare ||266||

tathā coktam—

keśavāgre nṛtya-gītam na karoti harer dine |
vahninā kim na dagdho'sau gataḥ kim na rasātaḥ ||267||

atha viśeṣato gītasya mähātmyam

dvārakā-mähātmye śrī-markandeyendradyumna-saṁvāde—
kṛṣṇam santoṣayed yas tu su-gītair madhura-svanaiḥ |
sarva-veda-phalaṁ tasya jāyate nātra saṁśayaḥ ||268||

skānde śrī-mahādevoktau—

śruti-koṭi-samam japyam japa-koṭi-samam haviḥ |
haviḥ-koṭi-samam geyam geyam geya-samam viduḥ ||269||

kasi-khaṇḍe viṣṇu-dūta-śivaśarma-saṁvāde—

yadi gītam kvacid gītam śrīmad-dhari-harāṅkitam |
mokṣam tu tat phalaṁ prāhuh sānnidhyam athavā tayoh ||270||

viṣṇuśarme śrī-bhagavad-uktau—

rāgeṅākṛṣyate ceto gāndharvābhimukham yadi |
mayi buddhim samāsthāya gāyetha mama sat-kathāḥ ||271||

hari-bhakti-sudhodaye

yo gāyati sam anīsam bhuvi bhaktā uccaiḥ
sa drāṅ samasta-jana-pāpa-bhide'lam ekaḥ |
dīpesv asatsv api nanu prati-geham antar
dhvāntam kim atra vilasaty amale dyu-nāthe ||272||

yad ānanda-kalam gāyan bhaktaḥ puṇyāśru varṣati |
tat sarva-tīrtha-salila-snānam sva-mala-śodhanam ||273||

vārāhe --

brāhmaṇo vāsudevārtham gāyamano'nisam param |
samyak tāla-prayogeṇa sannipātena vā punaḥ ||274||
nava varṣa-sahasrāṇi nava varṣa-śatāni ca |

kuvera-bhavanam gatvā modate vai yadṛcchayā ||275||
kuvera-bhavanād bhraṣṭaḥ svacchanda-gamanālayaḥ |
phalam āpnoti suśroṇi mama karma-parāyaṇaḥ ||276||
nārāyaṇānām vidhinā gānam śreṣṭhatamam smṛtam |
gānenārādhito viṣṇuḥ sva-kīrti-jana-varcasā dadāti |
tuṣṭaḥ sthānam svam yathāsmāi kauśikayā vai ||277||

kim ca—

eṣa vo muni-śārdūlaḥ prokto gīta-kramo muneḥ |
brāhmaṇo vāsudevākhyam gāyamāno'niśam param ||278||
hareḥ sālokyam āpnoti rudra-gānādhiko bhavet |
karmaṇā manasā vācā vāsudeva-parāyaṇaḥ |
gāyan nṛtyam tam āpnoti tasmād geyam param viduḥ ||279||

prathama-skandhe śrī-nāradoktau (1.6.33)—

pragāyataḥ sva-vīryāṇi tīrtha-padaḥ priya-śravaḥ |
ahuta iva me sīghram darśanam yāti cetasi ||280||

dvādaśa-skandhe (12.12.49-50) śrī-sūtoktau—

mṛṣā giras tā hy asatīr asat-kathā
na kathyate yad bhagavān adhokṣajaḥ |
tad eva satyam tad uhaiva maṅgalaṁ
tad eva puṇyam bhagavad-gunodayam ||281||

tad eva ramyam ruciram navam navam
tad eva śaśvan manaso mahotsavam |
tad eva śokārṇava-śoṣaṇam nṛṇām
yad uttama-śloka-yaśo'nugīyate ||282||

viṣṇu-dharmottare—

dattvā ca gītam dharmajñā gandharvaiḥ saha modate |
svayam gītena sampūjya tasyaivānucaro bhavet ||283||

pādme śrī-kṛṣṇa-satyabhāmā-saṁvādiya-kārttika-māhātmye śrī-prthu-nārada-saṁvāde
śrī-bhagavad-uktau—

nāham vasāmi vaikuṅṭhe na yogi-hṛdayeṣu vā |
mad-bhaktā yatra gāyanti tatra tiṣṭhāmi nārada ||284||
teṣāṁ pūjādikaṁ gandha-padyādyaiḥ kriyate naraiḥ |
tena prītiṁ parāṁ yāmi na tathā mat-pūjanāt ||285||

ata evoktam—

karmāṇy aupāyikatvena brāhmaṇo'nya iti smṛtaḥ |
kārikāyam ataḥ proktaṁ vipro gītai ramed iti ||286||

atha nṛtyasya mähātmyam

dvārakā-mähātmye tatraiva—

yo nṛtyati prahr̥ṣṭātmā bhāvair bahu-subhaktitaḥ |
sa nirdahati pāpāni janmāntara-śateṣv api ||287||

hari-bhakti-sudhodaya—

bahudhotsāryate harṣād viṣṇu-bhaktasya nṛtyataḥ |
padbhyām bhūmer diśo'kṣibhyām dorbhyām vāmaṅgalam divaḥ ||288||

vārāhe—

yaś ca nṛtyati suśroṇi purāṇoktam samāsataḥ |
triṁśad-varṣa-sahasrāṇi triṁśad-varṣa-śatāni ca |
puṣkara-dvīpam āsādya modate vai yadṛcchayā ||289||
puṣkarāc ca paribhraṣṭaḥ svacchanda-gamanālayaḥ |
phalam āpnoti suśroṇi mama karma-parāyaṇaḥ ||290||

viṣṇu-dharmottare—

nṛtyam dattvā tathāpnoti rudra-lokam asamśayam |
svayam nṛtyena sampūjya tasyaivānucaro bhavet ||291||

anyatra śrī-nāradoktau—

nṛtyatām śrīpater agre tālikā-vādanair bhṛṣam |
uḍḍiyante śarīra-sthāḥ sarve pātaka-pakṣiṇaḥ ||292||

saṅgīta-śāstre—

vīṇā-vādana-tattva-jñāḥ śruti-jāti-viśāradaḥ |
tālajñāś cāprayāsenā mokṣa-mārgam niyacchati ||293||

viṣṇu-dharmottare—

vādyam dattvā tathā viprah śakra-lokam avāpnuyāt |
svayam vadyena sampūjya tasyaivanucaro bhavet ||294||
vādyānām api devasya tantrī-vādyam sadā priyam |
tena sampūjya varadam gāṇapatyam avāpnuyāt ||295||

ataḥ saktau punaḥ pūja

śaktaś cet sa-parivāram kṛṣṇam gandhādibhiḥ punaḥ |
pañcopacārair mūlena sampūjyārghyam samarpayet ||296||

atha nīrājanam

tataś ca mūla-mantrena dattvā puṣpāñjali-trayam |
mahā-nīrājanam kuryān mahā-vādyā-jaya-svanaiḥ ||297||
prajvalayet tad-arthaṁ ca karpūreṇa gṛtēna vā |
ārātrikaṁ śubhe pātre viṣamāneka-vartikaṁ ||298||

atha nīrājana-māhātmyam

skānde brahma-nārada-saṁvāde—
bahu-varṭti-samāyuktaṁ jvalantaṁ keśavopari |
kuryād ārātrikaṁ yas tu kalpa-kotim vased divi ||299||
karpūreṇa tu yaḥ kuryād bhaktyā keśava-murdhani |
ārātrikaṁ muni-śreṣṭha praviśed viṣṇum avyayaṁ ||300||

tatraivanyatra—
dīptimantaṁ sa-karpūram karoty ārātrikaṁ nṛpa |
kṛṣṇasya vasate loke sapta kalpāni mānavāḥ ||301||

tatraiva śrī-sivoma-saṁvāde—
mantra-hīnam kriyā-hīnam yat kṛtaṁ pūjanam hareḥ |
sarvaṁ sampūrṇatām eti kṛte nīrājane śive ||302||

hari-bhakti-sudhodaye—
kṛtvā nīrājanam viṣṇor dīpāvalyā sudṛśyayā |
tamo-vikāram jayati jite tasmimś ca ko bhavaḥ ||303||

anyatra ca—
koṭayo brahma-hatyānām agamyāgama-kotayaḥ |
dahaty āloka-mātreṇa viṣṇoḥ sārātrikaṁ mukham ||304|| iti |

yac ca dīpasya māhātmyam pūrvam likhitam asti tat |
drastavyam sarvatrāpi prāyenābhedato'nayoḥ ||305||
ataḥ sādaram utthāya mahā-nīrājanam tv idam |
draṣṭavyam dīpavat sarvair vandyam ārātrikaṁ ca yat ||306||

tad uktaṁ śrī-pulastyena **viṣṇu-dharme**—
dhūpaṁ cārātrikaṁ paśyet karābhyām ca pravandate |
kula-kotim samuddhṛtya yāti viṣṇoḥ param padaṁ ||307||

mūlāgame ca—
nīrājanam ca yaḥ paśyed deva-devasya cakriṇaḥ |
sapta janmāni vipraḥ syād ante ca paramam padam ||308||

atha śaṅkhādi-vādana-māhātmyam

bṛhan-nāradīye śrī-yama-bhagīratha-saṁvāde—

keśavāyatane rājan kurvan śaṅkha-ravaṁ naraḥ |
sarva-pāpa-vinirmukto brahmaṇā saha modate ||309||
kara-śabdaṁ prakurvanti keśavāyataneṣu ye |
te sarve pāpa-nirmuktā vimāneśā yuga-dvayam ||310||
tālādi-kāmsya-ninadaṁ kurvan viṣṇu-grhe naraḥ |
yat phalaṁ labhate rājan śrṅṣva gadato mama ||311||
sarva-pāpa-vinirmukto vimāna-śata-śaṅkulaḥ |
gīyamānāś ca gandharvair viṣṇunā saha modate ||312||
bherī-mṛdaṅga-paṭaha-murajaiś ca sa-ḍiṅḍimaiḥ |
saṁprīṇayanti deveśaṁ teśaṁ puṇya-phalaṁ śrṅṣu ||313||
deva-stri-gaṇa-saṁyuktāḥ sarva-kāmaiḥ samarcitāḥ |
svarga-lokam anuprāpya modante kalpa-pañcakam ||314|| iti |

atha sa-jala-śaṅkha-nīrājanam

tataś ca sa-jalam śaṅkham bhagavan-mastakopari |
tri bhrāmayitvā kurvīta punar nīrājanam prabhoḥ ||315||

tan-māhātmyam ca

dvārakā-māhātmye tatraiva—

śaṅkhe kṛtvā tu pānīyam bhrāmitaṁ keśavopari |
sannidhau vasate viṣṇoḥ kalpāntam kṣīra-sāgare ||316|| iti |

nīrājana-dvayam caitat tāmbūlasyaṛpaṇam param |
kecid icchanti kecic ca darpaṇārpaṇataḥ param ||317||

tathā ca pañcarātre—

punar ācamaṇam dadyāt karodvartanam eva ca |
sa-karpūram ca tāmbūlam kuryān nīrājanam tathā ||318||
samarpya mukuṭādīni bhūṣaṇāni vicakṣaṇaḥ |
ādarśayet tathādarśam prakalpya chatra-cāmare ||319||

gāruḍe ca—

atha bhuktavate dattvā jalaiḥ karpūra-vāsitaiḥ |
ācamaṇam ca tāmbūlam candanaiḥ kara-mārjanam ||320||
puṣpāñjalim tataḥ kṛtvā bhaktyādarśam pradarśayet |
nīrājanam punaḥ kāryam karpūram vibhave sati ||321||

ata eva vāyu-purāṇe—

ārātrikaṃ tu niḥsnehaṃ niḥsnehayati devatām |
ataḥ saṃśamayitvaiva punaḥ pūjanam ācaret ||322||

ata eva **dvārakā-māhātmye**—

tatraiva kṛtvā pūjādikaṃ sarvaṃ jvalantaṃ kṛṣṇa-mūrdhani |
ārātrikaṃ prakurvāṇo modate kṛṣṇa-sannidhau ||323|| iti |

kecin nīrājanat paścād icchanti praṇatim tataḥ |
pradakṣiṇam tataḥ stotraṃ gīta-nṛtyādikaṃ tataḥ ||324||
evaṃ bhagavataḥ sva-sva-sampradāyānusārataḥ |
pravartante prabhor bhaktau bhaktyā sarvaṃ hi śobhanam ||325||
tato nikṣipya devasyopari puspāñjali-trayam |
vicitrair madhurair stotraiḥ stutiṃ kurvīta bhaktimān ||326||

atha stuti-vidhiḥ

mahābhārata—

ārīrādhayaṣuḥ kṛṣṇaṃ vācam jigadiṣāmi yam |
tayā vyāsa-samāsinyā prīyatām madhusūdanaḥ ||327|| iti |

ārambhe ca stuter etam ślokaṃ stuti-paraḥ paṭhet |
satyām tasyām samāptau ca ślokaṃ saṅkīrtayed imam ||328||
iti vidyā-tapo-yonir ayonir viṣṇur īritaḥ |
vag-yajñenārcito devaḥ prīyatām me janārdanaḥ ||329||

pūrva-tāpanī-śrutiṣu [GTU 1.34-45] --

om̐ namo viśvarūpāya viśva-sthity-anta-hetave |
viśveśvarāya viśvāya govindāya namo namaḥ ||330||
namo vijñāna-rūpāya paramānanda-rūpiṇe |
kṛṣṇāya gopināthāya govindāya namo namaḥ ||331||
namaḥ kamala-netrāya namaḥ kamala-māline |
namaḥ kamala-nābhāya kamalā-pataye namaḥ ||332||
barhāpīḍābhīrāmāya rāmayākuṅṭha-medhase |
ramā-mānasa-hamsāya govindāya namo namaḥ ||333||
kaṁsa-vaiśa-vināśāya keśi-cāṇūra-ghātine |
vṛṣabha-dhvaja-vandyāya pārtha-sārathaye namaḥ ||334||
veṅu-vādāna-śīlāya gopālāyāhi-mardine |
kālindī-kūla-lolāya lola-kuṅḍala-dhāriṇe ||335||
vallavī-vadanāmbhoja-māline nṛtya-śāline |
namaḥ praṇata-pālāya śrī-kṛṣṇāya namo namaḥ ||336||
namaḥ pāpa-praṇāśāya govardhana-dharāya ca |
pūtānā-jīvitāntāya ṛṇāvartāsu-hāriṇe ||337||
niṣkalāya vimohāya śuddhāyāśuddha-vairiṇe |
advitīyāya mahate śrī-kṛṣṇāya namo namaḥ ||338||

prasīda paramānanda prasīda parameśvara |
ādhivyādhibhujāṅgena daṣṭam mām uddhara prabho ||339||
śrī-kṛṣṇa rukmiṇī-kānta gopī-jana-manohara |
samsārasāgare magnaṁ mām uddhara jagad guro ||340||
keśava kleśa-haraṇa nārāyaṇa janārdana |
govinda paramānanda mām samuddhara mādharma ||341||

ekādaśa-skandhe [BhP 11.5.33-34] –

dhyeyaṁ sadā paribhava-gṇam abhīṣṭa-dohaṁ
tīrthāspadam śiva-viriñci-nutaṁ śaraṇyaṁ
bhṛtyārti-haṁ praṇata-pāla bhavābdhi-potaṁ
vande mahā-puruṣa te caraṇāravindam ||342||

tyaktvā su-dustya-ja-surepsita-rājya-lakṣmīm
dharmiṣṭha ārya-vacasā yad agād araṇyam |
māyā-mṛgam dayitayepsitam anvadhāvad
vande mahā-puruṣa te caraṇāravindam ||343||

atha vadyasya mähātmyam

vaidikānīdrśāny eva kṛṣṇe paurāṇikāny api |
tāntrikāṇi ca śāstrāṇi stotrāny abhinavāny api ||344||

viṣṇu-dharmottare haṁsa-gītayam---

abhraṣṭa-lakṣaṇaiḥ kṛtvā svayaṁ viracitākṣaraiḥ |
stavaṁ brāhmaṇa-śārdūlas tasmāt kāmān avāpnuyāt ||345||

stuti-mähātmyam

viṣṇu-dharme—

sarva-deveṣu yat puṇyam sarva-deveṣu yat phalam |
naras tat phalam āpnoti stutvā devaṁ janārdanam ||346||

viṣṇu-dharmottare—

na vitta-dāna-nicayair bahubhir madhusūdanaḥ |
tathā toṣam avāpnoti yathā stotir dvijottamaḥ ||347||

nārasimhe—

stotir japaiś ca devāgre yaḥ stauti madhusūdanam |
sarva-pāpa-vinirmukto viṣṇu-lokam avāpnuyāt ||348||

hari-bhakti-sudhodaye—

stuvann ameya-mähātmyam bhakti-grathita-ramya-vāk |
bhaved brahmādi-durlabhya-prabhu-kāruṇya-bhājanam ||349||

yathā narasya stuvato bālakasyeva tuṣyati |
mugdha-vākyair na hi tathā vibudhānām jagat-pitā ||350||

abalam prabhur īpsitonnatiṁ
kṛta-yatnam sva-yaśah-stave ghrṇī |
svayam uddharati stanārthinām
pada-lagnaṁ jananīva bālakam ||351||

skānde amṛta-saroddhare—

śrī-kṛṣṇa-stava-ratnaughair yeṣām jihvā tv alaṅkṛtā |
namasyā muni-siddhānām vandanīyā divaukasām ||352||

tatraiva **karttika-māhātmye** śrī-brahma-nārada-saṁvāde—
stotrānām paramaṁ stotraṁ viṣṇor nāma-sahasrakam |
hitvā stotra-sahasrāṇi paṭhanīyaṁ mahā-mune ||353||
tenaikena muni-śreṣṭha pathitena sadā hariḥ |
pṛitim āyāti deveśo yuga-koṭi-śatāni ca ||354|| iti |

snāne yat stotra-māhātmyaṁ likhitaṁ lekhyam agrataḥ |
yac ca kīrtana-māhātmyaṁ sarvaṁ jñeyaṁ ihāpi tat ||355||

tan-nityata

viṣṇu-dharme—

nūnam tat kaṅṭha-śālūkam athavā prati-jihvikā |
rogo vānyo na sā jihvā yā na stauti harer guṇān ||356||

atha vandanam

praṇamed atha sāṣṭāṅgaṁ tan-mudrām ca pradarsāyet |
paṭhet prati-praṇāmaṁ ca prasīda bhagavann iti ||357||

tad uktam **ekādaśe** śrī-bhagavatā [BhP 11.27.45]—
stavair uccāvacaḥ stotraḥ paurāṇaiḥ prākṛtair api |
stutvā prasīda bhagavann iti vandeta daṇḍa-vat ||358||

atha praṇāma-vidhiḥ

tatraiva [BhP 11.27.46]—
śiro mat-pādayoḥ kṛtvā bāhubhyām ca parasparam |
prapannaṁ pāhi mām īśa bhītaṁ mṛtyu-grahārṇavāt ||359||

kiñ cāgame—

dorbhyām padbhyām ca jānubhyām urasā śirasā dṛṣā |
manasā vacasā ceti praṇāmo'ṣṭāṅga īritāḥ ||360||
jānubhyām caiva bāhubhyām śirasā vacasā dhiyā |
pañcāṅgakaḥ praṇāmaḥ syāt pūjāsu pravarāv imau ||361|| iti |

garudañ dakṣiṇe kṛtvā kuryāt tat-pṛṣṭhato budhaḥ |
avaśyañ ca praṇāmāms trīn śaktāś ced adhikādhikān ||362||

tathā ca nārada-pañcarātre—

sandhiñ vikṣya hariñ cādyāñ gurūñ sva-gurum eva ca |
dvi-catur-vimśad athavā catur-vimśat tad-ardhakam |
namet tad-ardham athavā tad-ardhañ sarvathā namet ||363||

viṣṇu-dharmottare—

devārcā-darśanād eva praṇāmen madhusūdanam |
snānāpekṣā na kartavyā dṛṣṭvārcām dvija-sattamaḥ |
devārcā-dṛṣṭa-pūtañ hi śuci sarvañ prakīrtitam ||364||

atha namaskara-māhātmyaṃ

nārasimhe—

namaskāraḥ smṛto yajñāḥ sarva-yajñeṣu cottamaḥ |
namaskāreṇa cakena sāṣṭāṅgena hariñ vrajet ||365||

skānde—

daṇḍa-praṇāmañ kurute viṣṇave bhakti-bhāvitaḥ |
reṇu-saṅkhyāñ vaset svarge manvantara-śatañ naraḥ ||366||

tatraiva śrī-brahma-nārada-saṃvāde—

praṇāmya daṇḍavad bhūmau namaskāreṇa yo'rcayet |
sa yāñ gatim avāpnoti na tāñ kratu-śatair api |
namaskāreṇa caikena naraḥ puto hariñ vrajet ||367||

tatraiva śrī-sivoma-saṃvāde—

bhūmim āpiḍya jānubhyām śira āropya vai bhuvi |
praṇamed yo hi deveśam so'śvamedha-phalañ labhet ||368||

tatraivanyatra—

tīrtha-koṭi-sahasrāṇi tīrtha-koṭi-śatāni ca |
nārāyaṇa-praṇāmasya kālañ nārhanṭi ṣoḍaśim ||369||
śāṭhyenāpi namaskāram kurvataḥ śārṅga-dhanvane |
śataśan mārjitañ pāpañ tat-kṣanād eva naśyati ||370||

reṇu-maṇḍita-gātrasya kaṇā dehe bhavanti yat |
tāvad varṣa-sahasrāṇi viṣṇu-loke mahīyate ||371||

viṣṇu-dharmottare—

abhivādyam jagannātham kṛtārthaś ca tathā bhavet |
namaskāra-kriyā tasya sarva-pāpa-praṇāsinī ||372||
jānubhyām caiva pāṇibhyām śirasā ca vicakṣaṇaḥ |
kṛtvā praṇāmaṁ devasya sarvān kāmān avāpnuyāt ||373||

viṣṇu-purāṇe [?]-

anādi-nidhanam devam daitya-dānava-dāraṇam |
ye namanti narā nityam na hi paśyanti te yamam ||374||
ye janā jagatām nātham nityam nārāyaṇam dvijāḥ |
namanti na hi te viṣṇoḥ snānād anyatra gāmiṇaḥ ||375||

nāradiye --

eko 'pi kṛṣṇāya kṛtaḥ praṇāmo
daśāśvamedhāvabhṛthair na tulyaḥ |
daśāśvamedhī punar eti janma
kṛṣṇa-praṇāmī na punar-bhavāya ||376||

hari-bhakti-sudhodaye—

viṣṇor daṇḍa-praṇāmārtham bhaktena patito bhuvi |
patitam pātakam kṛtsnam nottiṣṭhati punaḥ saha ||377||

pādme devadūta-vikuṇḍala-saṁvāde—

tapas taptvā naro ghoram araṇye niyatendriyaḥ |
yat phalam samavāpnoti tan natvā garuḍa-dhvajam ||378||
kṛtvāpi bahuśaḥ pāpam naro moha-samanvitaḥ |
na yāti narakam natvā sarva-pāpa-haram harim ||379||

tatraiva veda-nidhi-stutau

apī pāpam durācāram naram tat praṇato hareḥ |
nekṣante kiṅkarā yāmyā ulūkās tapanam yathā ||380||

viṣṇu-purāṇe śrī-yamasya nija-bhaṭānuśāsane [ViP 3.7.18]—

harim amara-gaṇārcitāṅghri-padman
praṇamati yaḥ paramārthato hi martyaḥ |
tam apagata-samasta-pāpa-bandham
vraja parihṛtya yathāgnim ājya-siktam ||381||

brahma-vaivarte—

śaraṇāgata-rakṣaṇodyatam

harim īsam praṇamanti ye narāḥ |
na patanti bhavāmbudhau sphuṭam
patitānuddharati sma tām asau ||382||

aṣṭama-skandhe ca bali-vākye [BhP 8.23.2] –
aho praṇāmāya kṛtaḥ samudyamaḥ
prapanna-bhaktārtha-vidhau samāhitaḥ |
yal loka-pālais tvad-anugraho 'marair
alabdha-pūrvo 'pasade 'sure 'rpitaḥ ||383||

ataeva nārāyaṇa-vyūha-stave –
aho bhāgyam aho bhāgyam aho bhāgyam nṛṇām idam |
yeṣām hari-padābjāgre śiro nyastam yathā tathā ||384||

kim ca, nārasimhe śrī-yamoktau—
tasya vai narasimhasya viṣṇor amita-tejasaḥ |
praṇāmam ye prakurvanti teṣām api namo namaḥ ||385||

bhaviṣyottare ca—
viṣṇor deva-jagad-dhātur janārdana-jagat-pateḥ |
praṇāmam ye prakurvanti teṣām api namo namaḥ ||386|| iti |

atha praṇāma-nityata

bṛhan-nārādiye lubdhakopākhyānārambhe—
sakṛd vā na named yas tu viṣṇave sarma-kāriṇe |
śavoparam vijānīyāt kadācid api nālapet ||387||

kim ca, pādme vaiśakha-māhātmye yama-brāhmaṇa-saṁvāde—
paśyanto bhagavad-dvāram nāma śāstra-paricchadam |
akṛtvā tat-praṇāmādi yānti te narakaukasaḥ ||388||

atha namaskara-niṣiddhani

viṣṇu-smṛtau—
janma-prabhṛti yat kiñcit pumān vai dharmam ācaret |
sarvam tan niṣphalam yāty eka-hastābhivādanāt ||389||

vārāhe—
vastra-prāvṛta-dehas tu yo naraḥ praṇameta mām |
śvitri sa jāyate mūrkhah sapta janmāni bhāminī ||390||

kim cānyatra—
agre pṛṣṭhe vāma-bhāge samīpe garbha-mandire |

japa-homa-namaskārān na kuryāt keśavālaye ||391||

api ca—

sakṛd bhūmau nipatito na śaktaḥ praṇamen muhuḥ |
utthāyotthāya kartavyam daṇḍavat praṇipātanam ||392|| iti |

atha pradakṣiṇā

tataḥ pradakṣiṇām kuryād bhaktyā bhagavato hareḥ |
nāmāni kīrtayan śaktau tām ca sāṣṭāṅga-vandanām ||393||

pradakṣiṇā-śaṅkhyā

nārasimhe—

ekām cāṇḍyām ravau sapta tisro dadyād vināyake |
catasraḥ keśave dadyāt śive tv ardha-pradakṣiṇām ||394||

atha pradakṣiṇā-māhātmyam

vārāhe—

pradakṣiṇām ye kurvanti bhakti-yuktena cetasā |
na te yama-puraṁ yānti yānti puṇya-kṛtām gatim ||395||
yas triḥ pradakṣiṇām kuryāt sāṣṭāṅgaka-praṇāmakam |
daśāśvamedhasya phalam prāpnuyān nātra saṁśayaḥ ||396||

skānde śrī-brahma-nārada-saṁvāde—

viṣṇor vimānam yaḥ kuryāt sakṛd bhaktyā pradakṣiṇām |
aśvamedha-sahasrasya phalam āpnoti mānavaḥ ||397||

tatra caturmasya-māhātmye

catur-vāraṁ bhramībhis tu jagat sarvaṁ carācaram |
krāntam bhavati viprāgrya tat tīrtha-gamanādhikam ||398||

tatraivānyatra—

pradakṣiṇām tu yaḥ kuryāt hariṁ bhaktyā samanvitaḥ |
harīsa-yukta-vimānena viṣṇu-lokaṁ sa gacchati ||399||

nārasimhe—

pradakṣiṇena caikena deva-devasya mandire |

kṛtena yat phalaṁ nṛṇāṁ tac chr̥ṇuṣva nṛpātmaja |
pṛthvī-pradakṣiṇa-phalaṁ yat tat prāpya harim vrajet ||400||

anyatra ca—

evaṁ kṛtvā tu kṛṣṇasya yaḥ kuryād dviḥ pradakṣiṇām |
sapta-dvīpavatī-puṇyaṁ labhate tu pade pade |
paṭhan nāma-sahasraṁ tu nāmāny evātha kevalam ||401||

hari-bhakti-sudhodaye—

viṣṇuṁ pradakṣiṇī-kurvāṇ yas tatrāvartate punaḥ |
tad evāvartanam tasya punar nāvartate bhava ||402||

bṛhan-nāradīye yama-bhagīratha-saṁvāde—

pradakṣiṇā-trayaṁ kuryād yo viṣṇor manujeśvara |
sarva-pāpa-vinirmukto devendratvaṁ samaśnute ||403||

tatraiva pradakṣiṇā-māhātmye sudharmopākhyānārambhe—

bhaktiā kurvanti ye viṣṇoḥ pradakṣiṇā-catuṣṭayam |
te'pi yanti paraṁ sthānam sarva-lokottamottamam ||404|| iti |

tat khyātaṁ yat su-dharmasya pūrvasmin ḡdhra-janmani |
kṛṣṇa-pradakṣiṇābhyaśān mahā-siddhir abhūd iti ||405||

atha pradakṣiṇāyaṁ niṣiddham

viṣṇu-smṛtau—

eka-hasta-praṇāmaś ca ekā caiva pradakṣiṇā |
akāle darśanaṁ viṣṇor hanti puṇyaṁ purā-kṛtam ||406||

kim ca—

kṛṣṇasya purato naiva sūryasyaiva pradakṣiṇām |
kuryād bhramarikā-rūpāṁ vaimukhya-padanīm prabhoḥ ||407||

tathā coktam---

pradakṣiṇām na kartavyaṁ vimukhatvāc ca kāraṇāt ||408||

atha karmādy-arpaṇam

tataḥ śrī-kṛṣṇa-pādābje dāsyenaiva samarpayet |
tribhir mantraiḥ sva-karmāṇi sarvāṇy ātmānam apy atha ||409||

mantraś ca—

itaḥ pūrvam prāṇa-buddhi-dharmādhikārato jāgrat-svapna-suṣṭy-avasthāsu
manasā vācā karmaṇā hastābhyām padbhyām udareṇa śiśnā yat smṛtam yad
uktam yat kṛtam tat sarvam śrī-kṛṣṇārpaṇam bhavatu svāhā mām madīyam ca
sakalam haraye samarpayāmi | om tat sat ||410|| iti |

atha tatra karmarpanam

bṛhan-nāradye—

virāgī cet karma-phale na kiñcid api kārayet |
arpayet sva-kṛtam karma prīyatām iti me hariḥ ||411||

ata eva kūrma-purāṇe—

prīṇātu bhagavān īśaḥ karmaṇānena śāśvataḥ |
karoti satatam buddhyā brahmārpaṇam idam param ||412||
yad vā phalānām sannyāsam prakuryāt parameśvare |
karmaṇām etad apy āhur brahmārpaṇam anuttamam ||413||

atha karmārpaṇa-vidhiḥ

dakṣeṇa pāṇinārghya-stham gṛhītvā culukodakam |
nidhāya kṛṣṇa-pādābja-samīpe prārthayed idam ||414||
pāda-traya-kramākrānta trailokeśvara keśava |
tvat-prasādād idam toyam pādyam te'stu janārdana ||415||

atha karmarpana-māhātmyam

bṛhan-nāradye—

para-loka-phala-prepsuḥ kuryāt karmāṇy atandritaḥ |
harer nivedayet tāni tat sarvam tv akṣayam bhavet ||416||

ata eva nārāyaṇa-vyūha-stave—

kṛṣṇārpita-phalāḥ kṛṣṇam sva-dharmeṇa yajanti ye |
viṣṇu-bhakty-arthino dhanyās tebhyo'pīha namo namaḥ ||417||

atha svārpaṇa-vidhiḥ

aham bhagavato'mso'smi sadā dāso'smi sarvathā |
tat-kṛpāpekṣako nityam i ty ātmānam samarpayet ||418||

tathā coktam śrī-śaṅkarācārya-pādaiḥ –

saty api bhedāpagame nātha tavāham na māmakīnas tvam |

sāmudro hi taraṅgaḥ kvacana samudro na tāraṅgaḥ ||419||

athātmārpaṇa-māhātmyam

saptama-skandhe śrī-prahlādoktau [BhP 7.6.26] –
dharmārtha-kāma iti yo 'bhihitas tri-varga
īkṣā trayī naya-damau vividhā ca vārtā |
manye tad etad akhilaṁ nigamasya satyaṁ
svātmārpaṇaṁ sva-suhrdaḥ paramasya puṁsaḥ ||420||

ekādaśe śrī-bhagavad-uddhava-saṁvāde [BhP 11.29.34] --
martyo yadā tyakta-samasta-karmā
niveditātmā vicikīrṣito me |
tadāmṛtatvaṁ pratipadyamāno
mayātma-bhūyāya ca kalpate vai ||421||

atha japah

japasya purataḥ kṛtvā prāṇyāma-trayaṁ budhaḥ |
mantrārtha-smṛti-pūrvam ca japed aṣṭottaram śatam |
mūlam lekhyena vidhinā sadaiva japa-mālayā ||422||
śaktau'ṣṭādhika-sāhasram japet tam cārpayan japam |
prāṇyāmāś ca kṛtvā trīn dadyāt kṛṣṇa-kare jalam ||423||

tatra cāyam mantraḥ

guhyātiguhya-goṣṭā tvam ḡḥāṇāsmat-kṛtam japam |
siddhir bhavatu me deva tvat-prasādāt tvayi sthite ||424|| iti |

japa-prakāro yo'pekṣyo mālādi-niyamātmakaḥ |
puraścaryā-prasaṅge tu sa vilikhyate'grataḥ ||425||
arpitam tam ca sañcintya svikṛtam prabhuṅākhilam |
punaḥ stutvā yathā-śakti praṇamya prārthayed idam || 426 ||

āgame—

mantra-hīnaṁ kriyā-hīnaṁ bhakti-hīnaṁ janārdana |
yat pūjitaṁ mayā deva paripūrṇaṁ tad astu me ||427||

kim ca—

yad dattaṁ bhakti-mātreṇa patraṁ puṣpaṁ phalaṁ jalam |
āveditaṁ nivedyaṁ tu tad ḡḥāṇānukampayā ||428||

vidhi-hīnaṁ mantra-hīnaṁ yat kiñcid upapāditam |
kriyā-mantra-vihīnaṁ vā tat sarvaṁ kṣantum arhasi ||429||

kim ca—

ajñānād athavā jñānād aśubhaṁ yan mayā kṛtam |
kṣantum arhasi tat sarvaṁ dāsyenaiva gṛhāṇa mām ||430||
sthitiḥ sevā gatiḥ yātrā smṛtiś cintā stutir vacaḥ |
bhūyāt sarvātmanā viṣṇo madīyaṁ tvayi ceṣṭitam ||431||

api ca—

kṛṣṇa rāma mukunda vāmana vāsudeva jagad-guro |
matsya kacchapa nārasimha varāha rāghava pāhi mām ||432||
deva-dānava-nāradādi-vandya dayā-nidhe |
devakī-suta dehi me tava pāda-bhaktim acalām ||433||

śrī-viṣṇu-purāṇe [ViP 1.20.18-19] –

nātha yoni-sahasreṣu yeṣu yeṣu vrajāmy aham |
teṣu teṣv acyutā bhaktir acyute'stu sadā tvayi ||434||
yā prītir avivekānām viṣayeṣv anapāyinī |
tvām anusmarataḥ sā me hṛdayān nāpasarpatu ||435||

pāṇḍava-gītāyām –

kīṭeṣu pakṣiṣu mṛgeṣu sarīrpeṣu
rakṣaḥ-piśāca-manujeṣv api yatra tatra |
jātasya me bhavatu keśava te prasādāt
tvayy eva bhaktir atulāvyabhicāriṇī ca ||436||

pādme --

yuvatīnām yathā yūni yūnām ca yuvatau yathā |
mano 'bhiramate tadvan mano 'bhiramatām tvayi ||437||

athāparādha-kṣamāpaṇam

tato'parādhān śrī-kṛṣṇaṁ kṣamā-śīlaṁ kṣamāpayet |
sakāku kīrtayan ślokān uttamān sāmpradāyikān ||438||

tathā hi—

aparādha-sahasrāṇi kriyante'harniśaṁ mayā |
dāso'ham iti mām matvā kṣamasva madhusūdana ||439||

kim ca—

pratijñā tava govinda na me bhaktaḥ praṇaśyati |
iti saṁsmṛtya saṁsmṛtya prāṇān saṁdhārayāmy aham ||440||

athāparādhāḥ

āgame –

yānair vā pādukair vāpi gamanaṁ bhagavad-gr̥he |
devotsavādy-asevā ca apraṇāmas tad-agrataḥ ||441||
ucchiṣṭe vāpy aśauce vā bhagavad-vandanādikam |
eka-hasta-praṇāmas ca tat-purastāt pradakṣiṇam ||442||
pāda-prasāraṇaṁ cāgre tathā paryaṅka-bandhanam |
śayanaṁ bhakṣaṇaṁ cāpi mithyā-bhāṣaṇam eva ca ||443||
uccair bhāṣā mitho jalpo rodanāni ca vighrahaḥ |
niḡrahānugrahaḥ caiva nṛṣu ca krūra-bhāṣaṇam ||444||
kambalāvaraṇaṁ caiva para-nindā para-stutiḥ |
aślīla-bhāṣaṇaṁ caiva adho-vāyu-vimokṣaṇam ||445||
śaktau gauṇopacāraś ca anivedita-bhakṣaṇam |
tat-tat-kālobbhavānāṁ ca phalādīnāṁ anarpaṇam ||446||
viniyuktāvaiśiṣṭhasya pradānaṁ vyañjanādike |
pṛṣṭhīkṛtyāsaṇaṁ caiva pareṣāṁ abhivādanam ||447||
gurau maunaṁ nija-stotraṁ devatā-nindanaṁ tathā |
aparādhās tathā viṣṇor dvātriṁśat parikīrtitāḥ ||448||

vārāhe—

dvātriṁśad-aparādhā ye kīrtyante vasudhe mayā |
vaiṣṇavena sadā te tu varjanīyāḥ prayatnataḥ ||449||
ye vai na varjayanty etān aparādhān mayoditān |
sarva-dharma-paribhraṣṭāḥ pacyante narake ciram ||450||
rājāna-bhakṣaṇaṁ caivam āpady api bhayāvaham |
dhvāntāgāre hareḥ sparśaḥ paraṁ sukṛta-nāśanaḥ ||451||
tathaiva vidhim ullāṅghya sahasā sparśanaṁ hareḥ |
dvārodghāṭo vinā vādyāṁ kroḍa-māmsa-nivedanam ||452||
pādukābhyāṁ tathā viṣṇor mandirāyopasarpaṇam |
kukkurocchiṣṭa-kalanaṁ mauna-bhaṅgo'cyutārcane ||453||
tathā pūjana-kāle viḍ-utsargāya sarpaṇam |
śrāddhādikam akṛtvā ca navānnasya ca bhakṣaṇam ||454||
adattvā gandha-mālyādi dhūpanaṁ madhughātināḥ |
akarmaṇy aprasūnena pūjanaṁ ca hares tathā || 455||
akṛtvā danta-kāṣṭham ca kṛtvā nidhūvanaṁ tathā |
sprṣṭvā rajasvalāṁ dipam tathā mṛtakam eva ca ||456||
raktaṁ nīlam adhutaṁ ca pārakyaṁ malinaṁ paṭam |
paridhāya mṛtaṁ drṣṭvā vimucyāpāna-mārutam ||457||
krodhaṁ kṛtvā śmaśānaṁ ca gatvā bhuktāpy ajīrṇa-yuk |
bhakṣayitvā kroḍa-māmsaṁ pinyākam jāla-pādakam ||458||
tathā kusumbha-śākaṁ ca tailābhyaṅgaṁ vidhāya ca |
hareḥ sparśo hareḥ karma-karaṇaṁ pātakāvaham ||459||

kim tatraiva—

mama śāstram bahiṣkṛtya asmākaṁ yaḥ prapadyate |
muktvā ca mama śāstrāṇi śāstram anyat prabhāṣase ||460||
madyapas tu samāsādyā praviśed bhavanam mama ||461||
yo me kusumbha-śākena prāpaṇam kurute naraḥ ||462||

api ca—

mama dṛṣṭer abhimukham tāmbūlam carvayet tu yaḥ |
kurūvakaḥ palāśasthaiḥ puṣpaiḥ kuryān mamārcanam ||463||
mamārcām āsure kāle yaḥ karoti vimūḍha-dhīḥ |
pīthāsanopaviṣṭo yaḥ pūjayed vā nirāsanaḥ ||464||
vāma-hastena mām dhṛtvā snāpayed vā vimūḍha-dhīḥ |
pūjā paryuṣitaiḥ puṣpaiḥ ṣṭhīvanam garva-kalpanam ||465||
tiryak-puṇḍra-dharo bhūtvā yaḥ karoti mamārcanam |
yācitaiḥ patra-puṣpādyair yaḥ karoti mamārcanam ||466||
aprakṣālita-pādo yaḥ praviśen mama mandiram |
avaiṣṇavyasya pakvānnam yo mahyam vinivedayet ||467||
avaiṣṇaveṣu paśyatsu mama pūjām karoti yaḥ |
apūjayitvā vighneśam sambhāsyā ca kapālinam ||468||
naraḥ pūjām tu yaḥ kuryāt snapanam ca nakhāmbhasā |
amaunī dharmā-liptāṅgo mama pūjām karoti yaḥ ||469||
jñeyāḥ pare'pi bahavo'parādhāḥ sad-asammataiḥ |
ācāraiḥ śāstra-vihita-niṣiddhātikramādibhiḥ |
tatrāpi sarvathā kṛṣṇa-nirmālyam tu na laṅghayet ||470||

tathā ca **nārasimhe** śantanuṁ prati nārada-vākyam –

ataḥ param tu nirmālyam na laṅghaya mahīpate |
narasimhasya devasya tathānyeṣām divaukasām ||471||
kṛṣṇasya paritoṣeṣur na tac-chapatham ācaret |
nānā-devasya nirmālyam upayujīta na kvacit ||472||

tathā **viṣṇu-dharmottare**—

āpādy api ca kaṣṭhāyām deveśa-śapatham naraḥ |
na karoti hi yo brahmaṁs tasya tuṣyati keśavaḥ ||473||
na dhārayati nirmālyam anya-deva-dhṛtam tu yaḥ |
bhūṅkte na cānya-naivedyam tasya tuṣyati keśavaḥ ||474|| iti |

athāparādha-śamanam

samvatsarasya madhye tu tīrthe śaukarake mama |
kṛtopavāsaḥ snānena gaṅgāyām śuddhim āpnuyāt || 475 ||
mathurāyām tathāpy evam sāparādhaḥ śuci bhavet || 476 ||
anayos tīrthayor ekaṁ yaḥ seveta sukṛtī naraḥ ||
sahasra-janma-janitān aparādhān jahāti saḥ || 477 ||

skānde –

ahany ahani yo martyo gītādhyāyam paṭhet tu vai |
dvātrimśad-aparādhāms tu kṣamate tasya keśavaḥ || 478 ||

tatra kārttika-māhātmye --

tulasyā ropanam kāryam śrāvaṇeṣu viśeṣataḥ |
aparādha-sahasrāṇi kṣamate puruṣottamaḥ || 479 ||

tatraivānyatra –

dvādaśyām jāgare viṣṇor yaḥ paṭhet tulasī-stavam |
dvātrimśad-aparādhāni kṣamate tasya keśavaḥ || 480 ||
yaḥ karoti hareḥ pūjām kṛṣṇa-śatrāṅkito naraḥ |
aparādha-sahasrāṇi nityam harati keśavaḥ ||481||

atha śeṣa-grahaṇam

tato bhagavatā dattaṁ manyamāno dayālunā |
mahā-prasāda ity uktvā śeṣam śirasi dhārayet ||482||

atha nirmālya-dhāraṇa-nityatā

pādme śrī-gautamāmbaṛiṣa-saṁvāde—

ambaṛiṣa harer lagnaṁ nīraṁ puṣpaṁ vilepanam |
bhaktyā na dhatte śirasā śvapacād adhiko hi saḥ ||483||

atha śrī-bhagavan-nirmālya-māhātmyam

skānde brahma-nārada-saṁvāde—

kṛṣṇottīrṇam tu nirmālyam yasyāṅgam spr̥ṣate mune |
sarva-rogaṁ tathā pāpam mukto bhavati nārada ||484||
viṣṇor nirmālya-śeṣeṇa yo gātram parimājayet |
duritāni vinaśyanti vyādhayo yānti khaṇḍaśaḥ ||485||
mukhe śirasi dehe tu viṣṇūttirnam tu yo vahet |
tulasīm muni-śārdūla na tasya spr̥ṣate kaliḥ ||486||

kim ca—

viṣṇu-mūrti-sthitaṁ puṣpaṁ śirasā yo vāhen naraḥ |
aparyūṣita-pāpas tu yāvad yuga-catuṣṭayam ||487||
kim kariṣyati su-snāto gaṅgāyām bhūsurottama |
yo vahet śirasā nityam tulasīm viṣṇu-sevitām ||488||
viṣṇu-pādābja-saṁlagnām aho-rātroṣitām śubhām |

tulasīm dhārayed yo vai tasya puṇyam anantakam ||489||
aho-ratraṁ śire yasya tulasī viṣṇu-sevitā |
na sa lipyati pāpena padma-patram ivāmbhasā ||490||

kim ca—

viṣṇoḥ śiraḥ-paribhraṣtam bhaktyā yas tulasīm vahet |
sidhyānti sarva-kāryāṇi manasā cintitāni ca ||491||

api ca—

pramārjayati yo deham tulasya vaiṣṇavo naraḥ |
sarva-tīrtha-mayaṁ dehaṁ tat-kṣanāt dvija jāyate ||492||

gāruḍe—

harer mūrty-avaśeṣaṁ tu tulasī-kāṣṭha-candanam |
nirmālyaṁ tu vahed yas tu koṭi-tīrtha-phalaṁ labhet ||493||

nārada-pañcarātre—

bhojananāntaraṁ viṣṇor arpitaṁ tulasī-dalam |
tat-kṣanāt pāpa-nirmoktas cāndrāyaṇa-śatādhikaḥ ||494||

kim cānyatra—

kautukaṁ śṛṇu me devi viṣṇor nirmālya-vahninā |
tāpitaṁ nāśam āyāti brahma-hatyādi-pātakam ||495||

ekādaśa-skandhe (11.6.46) śrī-bhagavantaṁ praty uddhavoktau—

tvayopayukta-srag-gandha-vāso'laṅkāra-carcitaḥ |
ucchista-bhojino dāsās tava māyāṁ jayema hi ||496||

ata eva skānde śrī-yamasya dūtānuśāsane—

pādodaka-ratā ye ca harer nirmālya-dhāraḥ |
viṣṇu-bhakti-ratā ye vai te tu tyājyaḥ su-durataḥ ||497|| iti |

visarjanaṁ tu cet kāryaṁ viṣṇya-varaṇāni tat |

deve tan-mudrayā prārthya devaṁ hr̥di visarjayet ||498||

tathā coktam—

pūjito'si mayā bhaktyā bhagavan kamala-pate |
sa lakṣmīko mama svāntaṁ viśa viśrānti-hetave ||499||
prārthyaivaṁ pādūke dattvā saṅgam udvāsayed dharim |
prāṇyāmaṁ ṣaḍ-aṅgaṁ ca kṛtvā mudrāṁ visarjanīm ||500||

atha pūja-vidhi-vivekaḥ

ayaṁ pūja-vidhir mantra-siddhy-arthasya japasya hi |

aṅgaṁ bhaktes tu tan-niṣṭhair nyāsādīn antareṣyate ||501||
tatra devalaye pūja nityatvena mahāprabhoḥ |
kāmyatvenāpi gehe tu prāyo nityatayā matā ||502||
sevādi-niyamo devālaye devasya ceṣyate |
prāyaḥ sva-gehe svacchanda-sevā sva-vrata-rakṣayā ||503||

kim ca **viṣṇu-dharmottare**—

ghṛtena snapitaṁ devaṁ candanenānulepayet |
sita-jātyāś ca kusumaiḥ pūjayet tad-anantaram ||504||
śvetena vastra-yugmena tathā muktā-phalaiḥ śubhaiḥ |
mukhya-karpūra-dhūpena payasā pāyasena ca ||505||
padma-sūtrasya varttyā ca ghṛta-dhūpena cāpy atha |
pūjayet sarvathā yatnāt sarva-kāma-pradārcanam ||506||
kṛtvemaṁ mucyate rogī rogāt śīghram asaṁśayam |
duḥkhārto mucyate duḥkhād baddho mucyeta bandhanāt ||507||
rāja-grastaś ca mucyeta tathā rāja-bhayān naraḥ |
kṣemeṇa gacched adhvānam sarvānārtha-vivarjitaḥ ||508|| iti |

iti śrī-gopāla-bhaṭṭa-vilikhite śrī-bhagavad-bhakti-vilāse
prātar-arcā-samāpano nāmāṣṭamo vilāsaḥ |